

## పరామర్శ

“మీవల్ల ఏపనీ సక్రమంగా కాదు. ఆ పరమేశ్వరశాస్త్రిగారికి ఒంట్లో బాగుండడంలేదట. వెళ్ళి పరామర్శించి రండి అని చెవినిల్లుకట్టుకు పోరుతూనే ఉన్నా. మీ వల్ల కావటంలేదు. రేపయినా వెళ్ళిరండి. ఇంతకీ బాబిగాణ్ణి డాక్టరు దగ్గరకు తీసుకెళ్తున్నారా, లేదా! దానికి నేనే వెళ్ళాలా?” అంది నిర్మల భర్తతో.

“నీకెందుకు? నువ్వు నిశ్చింతగా ఉండు. ఇప్పుడే తీసికెళ్తా. వీలయితే పనిలో పనిగా పరమేశ్వరశాస్త్రి ఇంటికి వెళ్ళి వస్తాను.”

“జ్వరం పిల్లాడ్ని తీసుకుని వాళ్ళింటికెందుకుగాని, ఇవార్తికి బాబిని డాక్టరుకి చూపించి రండి చాలు. వాడికి అన్నం పెట్టాచ్చో లేదో, మందు ఎన్ని పూటలు ఎలా వేయాలో అన్నీ వివరంగా అడిగిరండి, మర్చిపోకండి.”

“సరే సరే నువ్వింతగా చెప్పాలా, నాకు తెలీదూ” అన్నాడు పరమానందం. ఎవరయినా తన కంటే ఎక్కువ మాట్లాడితే బోరనిపిస్తుంది అతనికి. ‘ఎందుకీ జనం ఇట్లా మనుషుల్ని మాటలతో బాధిస్తారు’ అనుకుంటాడతను.

“ఏమో - ఎవరు కన్పిస్తే మాటల్లోపడి మర్చిపోతారేమోనని చెప్పాను” అంది ఆమె.

“నేనా మర్చిపోయేది. జోకులేస్తావే. మా ఆఫీసులో అందరూ ఎప్పుడు, ఏ జి.వో. వచ్చిందో గుర్తుండక సలహాలకు నాదగ్గరకు వస్తారు. నేనోసారి జీ.వో. చదివానంటే మర్చిపోవడం ఉండదు. ‘ఫలానప్పుడు వచ్చింది కదయ్యా, ఈ జి.వో. ప్రకారం నీకు లాభం కలుగుతుంది’ అని సలహా ఇస్తాను. ‘పరమానందం!’ నీ జ్ఞాపకశక్తి అద్భుతమయ్యా! నువ్వుండబట్టే ఈ ఆఫీసు ఇలా నడుస్తోంది’ అని నాకు బ్రహ్మరథం పట్టేస్తుంటారు మా ఆఫీసువాళ్ళు. ఓసారి ఏమయిందంటే...”

“అయ్యా మహానుభావా! మీసోది ఆపి బయలుదేరుతారా, లేదా? జ్వరంతో పిల్లవాడక్కడ ఎక్కువ సేపు కూర్చోలేడు. కనిపించిన వాళ్ళతో కబుర్లలో పడక వెంటనే తిరిగి రండి.”

“సరే పదరా బాబీ! మీ అమ్మ ఒట్టి అసహనం మనిషి.” అని తన ఐదేళ్ళ కొడుకుతో ఆసుపత్రికి బయలుదేరాడు పరమానందం.

ఆ లొకాలిటీలో అదో పెద్ద నర్సింగ్ హోం - కం-డిస్పెన్సరీ. డాక్టరు కమలాకరరావు హస్తవాసి మంచిది. అందువల్ల ఆయన ఆసుపత్రి ఎప్పుడూ చాలా రోగిగా ఉంటుంది. కాంపౌండర్ దగ్గర తనవరుస నెంబర్ తీసుకుని కొడుకుతో బల్లమీద కూర్చున్నాడు పరమానందం. అరగంట్లైంది. తన వంతు ఎప్పుడు వస్తుందో, ఇంకా ఎంతసేపు పడుతుందో అని అసహనంగా కూర్చున్నాడు అతను. వచ్చిన రోగులు ఎవరి బాధల్లో వాళ్ళున్నారు. ఎవరితోనూ మాట్లాడకుండా ఉండటం అతనికి కష్టం. జీవితంలో ఆ బోరు భరించలేడు అతను. అక్కడికీ పక్కన కూర్చున్న వ్యక్తిని పలకరించ ప్రయత్నించాడు పరమానందం. - "ఏం జబ్బుండీ మీకు?" అని.

మొహం చిట్టించాడతను, "నాకేం జబ్బు! నాకేం జబ్బు లేదు!" అన్నాడతను. 'జబ్బు' అంటే ఆదేదో పెద్ద రోగమో, మహమ్మారో అన్నట్టు వినిపించింది అతనికి.

"మరెందు కొచ్చినట్టు."

"ఎందు కొస్తారయ్యా ఇక్కడికి, డాక్టరుని చూట్టానికి."

"మరేం జబ్బు లేదన్నారు...?"

"మళ్ళీ జబ్బుంటావు! అయినా నా సంగతి నీకెందుకయ్యా! నువ్వుచ్చిన పనేదో నువ్వు చూసుకోరాదూ?" అన్నాడతను కసరినట్టు.

అతని వంక జాలిగా చూశాడు పరమానందం. 'ఇదో మెంటల్ కేసులాగుంది. పాపం ఎక్కువ వయసు కూడా లేదు. ఏం బాధలో ఏమో' అనుకున్నాడు పరమానందం మనసులో. అతనికి మావవజాతి పట్ల విపరీతమైన సానుభూతి. జనం చాలా విషయాలు తెలియక బాధపడిపోతుంటారు. వీలయితే చేతనయినంత తను సాయంచేయాలన్న మనస్తత్వం అతనిది. కాని ఈ ప్రపంచం మానవ సహృదయతను సరిగ్గా అర్థం చేసుకోదే అన్నదే అతని బాధ. ఆ వ్యక్తి సరిగ్గా మాట్లాడినట్లయితే జబ్బు, దాని నిర్వచనం, అది రావటానికి మూలకారణం, వచ్చినప్పుడు రోగి ఎలా నడుచుకోవాలి వగైరా మహత్తర విషయాలగూర్చి చక్కటి లెక్చర్ ఇవ్వాలని అతని అభిప్రాయం. కాని ఈ ప్రపంచంలో సగం జనానికి అసహనం. మంచి మాట వినరు. రోగిష్టి మొహాలు! పొరుగు మనిషితో మాట్లాడకుండా అంటి ముట్టినట్లుంటారు.

అంతలో డాక్టర్ కన్స్ట్రలింగ్ రూంలోనుండి బయటకొచ్చాడు పరమేశ్వరశాస్త్రి. 'వీడి దుంపతెగ! వీడెప్పుడు వచ్చాడు ఇక్కడకు! అరగంట నుండి తనక్కడ కూర్చునే ఉన్నాడుగాని కనిపించనేలేదు' అతన్ని చూడగానే వెయ్యి కాండిల్ బల్బులా వెలిగింది పరమానందం ముఖం. అతని ఛాతీ అంగుళంన్నర పెరిగింది. ఊపిరి ఆడని ప్రదేశంలో నుండి ఆరుబయలులో పడ్డట్లయింది.

"వోయ్ వోయ్ పరమేశ్వరశాస్త్రి! రారా! చూసి చాలాకాలమయింది" అని పలకరించి పక్కకు జరిగి అతన్ని కూర్చోమని ఆహ్వానించాడు.

పరమేశ్వరశాస్త్రి పరమానందాన్ని చూడగానే బిక్కచచ్చిపోయాడు. 'ఇవాళ ఈ కాన్నిబల్ పాలబడ్డాడు తను. తన్నింక భోంచేయక మానడు కాక మానడు వాడు. రోజుకో ఘటం వెళ్ళదీయకపోతే నిద్ర పట్టని మనిషి పరమానందం. వీణ్ణించి పారిపోవలూనికే పక్కపోర్నన్లో అద్దెకుండే తను దూరంగా వేరే ఇంట్లోకి మారింది. ఇవాళ వీడి హింస భరించాల్సిందే! విధి బలవత్తరమైంది' అనుకుంటూ, మొహమాటంతో ఆ మాటలు పైకనలేక పరమానందం పక్కన కూర్చున్నాడు పరమేశ్వరశాస్త్రి. మొహమాటానికి పోతే ఏదో అయిందట. మొహమాటానికిపోయే జనం ప్రమాదాలు కొనితెచ్చుకుంటారు. ఆ మంచితనమే ఇవాళ పరమేశ్వరశాస్త్రిని పరమానందానికి బలిపశువుని చేసింది.

"అవునూ, ఈ మధ్య నీకు ఒంట్లో బాగుండటంలేదని విన్నా! ఏమయింది? ఎప్పట్నుంచో అనుకుంటున్నా, మీ ఇంటికొచ్చి నిన్ను పరామర్శించి వద్దామని, మా ఆవిడా అంటోంది. కాని కుదిరి చావటంలేదు. అసలే తీరిక లేని బతుకయింది. పొద్దున్నే లేవటం కుదిరి చావదు కదా! లేచి, న్యూస్ పేపరు చూస్తానో లేదో ఆఫీసుకు టయిమయిపోతుంది. ఇహ హడావుడి. సాయంత్రం అలా మిత్రులతో బాతాఖానీ వేసి ఇంటికొచ్చేటప్పటికి రాత్రి పదిగంటలయిపోతుంది. భోజనం చేసి పడుకునేటప్పటికి పన్నెండు గంటలు. ఇంక పెందరాడే మెలకువ రావాలంటే ఎలా వస్తుంది! అది సరే - ఇప్పుడు డాక్టరు దగ్గరకెందుకొచ్చావు! ఇంకా వంట్లో కులాసా చిక్కలేదా?"

"ఛాతీలో నెప్పిగా వుంటుందోయ్ ఈమధ్య" అన్నాడు పరమేశ్వరశాస్త్రి.

"ఛాతీలో నెప్పా? కుడివైపా, ఎడంవైపా? ఈ కాలంలో చాలామందికి గుండె జబ్బులోస్తున్నాయి. మనం తినేతిండిలో పస ఏముంది? వట్టి చెత్త తిండి తింటున్నాం. సూపర్ తిండ్లు కాదూ? ఆ గుండె జబ్బంటే జాగ్రత్తగా ఉండాలి. నూనె వాడకం తగ్గించు. నెయ్యి అసలు వేసుకోకు. ఫాట్ కంటెంట్ ఒంటికి మంచిది కాదు. కోల్డ్ స్ట్రాట్ ఎక్కువవుతుందట. కొవ్వు గుండెలో చేరి దాన్ని పని చెయ్యనివ్వదు. దాంతో మనిషి టపా కట్టెయ్యటం ఖాయం. అవునూ! సిగరెట్లు మానేశావా? నీ ముఖం నిన్ను చూస్తుంటే కనిపించటంలా, సిగరెట్లు మానలేదని, అమ్మో స్మోకింగ్ గుండెజబ్బు వాళ్ళకు చాలా ప్రమాదకారి. కొంపలు తీసే మహమ్మారి. దాన్ని గురించి చెప్పాల్సింది ఏం ఉంది! మాబావగారు తెల్పుగా నీకు. సిగరెట్లు తాగి తాగి చచ్చాడు మహానుభావుడు. అక్కడికీ నేను చెవునిల్లుకట్టుకుని పోరుతూనే ఉన్నా, విన్నాడా? 'పోగాలం దాపరించినవాళ్ళు అరుంధతినీ, మిత్ర వాక్యాన్నీ దీవ నిర్వాణ గంధాన్నీ కనరు, వినరు, మూర్ఖోనరు' అని ఆ చిన్నయసూరి చెప్పనే చెప్పాడు. నా మాట పెడచెవిన పెట్టాడు. రెండు ఊపిరితిత్తులూ చెడిపోయాయి. చెడక ఛస్తయా పొగగొట్టంలా ఒకటే పొగ వదులుతూంటే..."

"ఎప్పుడు పోయాడాయన? మనిషి దిట్టంగానే ఉండేవాడే..." అనడిగాడు పరమేశ్వరశాస్త్రి, పరమానందం వాక్రవాహానికి అడ్డొస్తూ.

“చూపుల కలా కనిపించేవాడు. ఎంత బలమైన మనిషయినా ఈ పొగ తాగే అలవాటుంటే పీనుగయిపోతాడు. ముఖ్యంగా గుండె జబ్బున్న వాళ్ళు దాని జోలికెళ్ళకూడదు. ఆమధ్యేదో అమెరికన్ పత్రికలో చదివాను. అధిక శాతం గుండె జబ్బుతో పోయినవాళ్ళు పొగ తాగే అలవాటు ఉన్నవాళ్ళేనట. అప్పుడప్పుడూ బార్కి వెళ్ళే అలవాటు కూడా ఉందిగా నీకు. తాగుడూ మంచిది కాదు. అదీ మానెయ్యాలి. గుండె జబ్బుంటే ఏదో మామూలు రోగమనుకునేవు. ఉన్నట్టుండి మనిషిని తోపెస్తుంది అది. ఇంకో విషయం. గుండె జబ్బున్నవాళ్ళు మనసులో ఏవరీలు పెట్టుకోకూడదు. కూతురికి పెళ్ళి సంబంధం కుదరలేదని దిగులు పెట్టుకోమాక! ఆ శుభ ఘడియ రావాలి దేనికయినా! మన చేతిలో ఏముంది కనకా! ఆపైవాడి ఆలోచనలు ఎట్లా ఉన్నాయో! మనం బాధపడి చేసేదేముంది కనకా..”

“లేదులే పరమానందం! దానికి సంబంధం ఖాయమైంది. అదిప్పుడు నాకు సమస్యకాదు. వచ్చే నెల్లో ముహూర్తం పెట్టుకున్నాము” అన్నాడు పరమేశ్వరశాస్త్రి నీరసంగా.

“ఆహో... శుభవార్త. మంచిదే. కాబోయే అల్లుడేం చేస్తున్నాడు? ఆస్తిపాస్తులేం ఉన్నాయేం? నువ్వు చెప్పనక్కరలేదులే! మంచి సంబంధం కాకుంటే నువ్వు వప్పుకుంటావా! నీ సంగతి నాకు తెలీదూ, ఏ విషయంలోనూ రాజీ పడని మనిషివని. ఏవయినా ఒక్క విషయం గుర్తుంచుకో. దీపం ఉండగానే ఇల్లు చక్కబెట్టుకోవాలి. ఏరోజు ఎలా ఉంటుందో ఏం చెప్పగలం? ముఖ్యంగా గుండె జబ్బు సంగతి చెప్పాల్సింది ఏవుంది? ఆస్తి పంపకాల పత్రాలు ఇప్పుడే రాసి పెట్టు. మళ్ళీ రేపొద్దున పిల్లలు కొట్టుకువస్తారు. తరువాత నిన్నంటారు. ‘మా నాయన ఏదీ సరిగ్గా చేయలేదని.’ మా మేనమామ విషయంలో అలానే అయింది.

“ఆయనకీ హార్ట్ కంప్లెంటే. ఎంత వయసు ఉంటుందనీ, మహా ఉంటే అరవయ్యంటాయేమో. పుటుక్కున పోయాడు. రాత్రి పడుకున్నవాడు మర్నాడు పొద్దున లేవలేదు. కొడుకులు కొట్టుకుని కోర్టుకెక్కారు. అక్కడికీ బతికుండగా నేను చెబుతూనే ఉన్నా. నామాట వింటేనా. ఈ గుండె జబ్బుల్ని నమ్మలేం. అందుకే ముందు జాగ్రత్త తీసుకోవాలని నెత్తి నోరూ బాదుకుని చెప్పేది. మా స్నేహితుడొకడున్నాడు. వాడికీ హార్ట్ కంప్లెంటే! ఆఫీసు నుండి ఇంటికొచ్చాడు. స్నానం అదీ చేసి టి.వి. చూస్తున్నాడు. భార్య భోజనానికి రమ్మంది. భోజనానికి కూర్చున్నాడు. భార్య ఏదో చెప్తూనే ఉంది. మొదటి ముద్ద కలుపుకుని నోట్లో పెట్టుకున్నాడు. అంతే. ఆ ముద్ద కూడా మింగుడు పడిందో, లేదో. గుండె ఆగిపోయింది. పక్కకి పడిపోయాడు. అంత పెద్ద సంసారాన్ని నట్టేట్లో ముంచి వెళ్లాడు. ఆవిడ నానా బాధలు పడుతున్నది పిల్లల్ని పైకి తీసుకురావటానికి...”

ఇలా పరమానందం వాగ్మూరి సాగిపోతునే ఉంది. అతని మాటలు వింటున్న పరమేశ్వరశాస్త్రికి గాబరా పుట్టింది. ‘డాక్టరు గుండె జబ్బు లేదన్నాడే, ఏవో ఈయన సరిగ్గా

పరీక్షించాడో, లేదో...' అనిపించింది. అసలు తన గుండె కొట్టుకుంటున్నదా, లేదా అన్న అనుమానమొచ్చింది అతనికి. అక్కడికీ మాట పెగుల్చుకుని అన్నాడు - "డాక్టరు నాకు గుండె జబ్బు కాదన్నాడయ్యా! గాస్ ట్రబులట" అని.

"ఇదుగో పరమేశ్వరశాస్త్రి! నువ్విలా మోసపోకు. ఈ డాక్టర్ కేం తెలుసు. గాస్ ట్రబులట, గుండె జబ్బు రెండు కలిసి కూడా రావచ్చట. నా అనుమానం నీకు గుండె జబ్బునే. కావాలంటే ఇంకో డాక్టరుకు కూడా చూపించుకో. బెటర్ - హార్ట్ స్పెషలిస్ట్. మా ఆఫీసులో రామదాసు ఇలాగే మూర్ఖత్వం చేశాడు. 'ఛాతీలో నెప్ప'నేవాడు. 'డాక్టరుకు చూపించుకో లేదా' అన్నా. చూపించుకున్నానండీ, గ్యాస్ ట్రబుల్. అంతకంటే ఏం లేదన్నాడు' అనన్నాడు. 'లేదయ్యా! ఇంకా పెద్ద డాక్టర్లకు చూపించుకో. నీకు గుండె జబ్బే. నా మాట నమ్ము' అన్నాను. వినలేదు. ఏమయింది? ఆఫీసులో టైపు చేస్తున్నవాడు అక్కడికక్కడే టైపు మిషనుమీద ఒరిగిపోయాడు. ఉద్యోగం చేస్తూ పోయాడు కాబట్టి ఆఫీసువాళ్ళు కొడుక్కి తండ్రి ఉద్యోగమిచ్చారులే. అయినా పోయిన మనిషిని తీసుకురాగలమా మనం. డబ్బు కిబ్బందిలేదు సరే, ఇంటికి పెద్దయినవాడు పోతే ఆ కుటుంబం వీధిన పడ్డట్టే! రేపు నువ్వేమయినా అయితే..."

ఇలా పరమానందం అప్రతిహతంగా మాట్లాడుతూనే ఉన్నాడు. పరమేశ్వరశాస్త్రి తనకు గుండె జబ్బే అన్న నిర్ధారణకొచ్చాడు. కూతురి పెళ్ళి వచ్చే నెల్లో పెట్టుకున్నాడు. ఆ కార్యం గట్టెక్కిందాకా నయినా ఉంటాడా, లేదా తను? పరమానందం చెప్పినట్టు తను తన దోష చూసుకుంటే భార్య ఎంత ఇబ్బంది పడాల్సి వస్తుందో? ఖాయం చేసుకున్న ఆ సంబంధం చెడిపోతుందేమో? మళ్ళా మంచి సంబంధం కుదరాలంటే ఎవరు పట్టించుకుంటారు? కొడుకులు తల్లి మాట వింటారా? తను గుటుక్కుమంటే, తన కొంప కుక్కలు చింపిన విస్తరి అవుతుంది. ఇలా ఆలోచిస్తుండగానే అతనికి వళ్ళంతా విపరీతమైన చెమట పట్టింది. పరమానందం చెప్పినట్టుగా, తను పోయినట్టు, తన భార్యపడే తంటాలు, కలిసిరాని కొడుకులు అన్నీ ఊహించుకుంటుంటే అతని గుండె కలుక్కుమన్నట్లయింది. తల తిరిగింది. కళ్ళు మసకలు కమ్మాయి. అతను స్పృహ తప్పి పక్కకి ఒరిగిపోయాడు.

దాంతో రోగులతో నిండిన ఆ హాల్లో పెద్ద గోలయింది.

"డాక్టర్! డాక్టర్...!" అనెవరో అరిచారు.

డాక్టరు హడావుడి పడుతూ వచ్చాడు. పరమేశ్వరశాస్త్రిని బల్లమీద పడుకోబెట్టారు. డాక్టర్ పల్స్ చూసి వెంటనే ఇంజక్షన్ ఇచ్చాడు. స్మెల్లింగ్ సాల్ట్ వాసన చూపించాడు. రెండు నిమిషాల తరువాత స్పృహలోకొచ్చాడు పరమేశ్వరశాస్త్రి.

"ఇహ లేవయ్యా లే, నీకేం ఫరవాలేదు..." అన్నాడు డాక్టరు.

"లేదండీ డాక్టరుగారూ! నాగుండె ఆడటం లేదండీ. నేను చచ్చిపోయానండీ. మా ఆవిడ

ఆడది సంసారాన్ని ఎట్లా లాక్కొస్తుంది మహా ప్రభో..." అని గోలగా ఏడవటం మొదలెట్టాడు పరమేశ్వరశాస్త్రి.

"నిజమేనండీ! ఇతని గుండె ఆడుతున్నట్లు నాకూ అనిపించటం లేదు డాక్టరుగారూ! ఒకోసారి గుండె ఆగిపోయి కూడా ఎక్కడో కొన ప్రాణంతో స్పృహలోకొచ్చిన మనుషులను చాలామందిని నేను చూశాను. పైగా వీడు సిగరెట్లు తాగుతాడు. బార్కీ వెళతాడు. గుండె ఎప్పుడో ఆగిపోయి ఉండాలి. డాక్టరుగారూ! మళ్ళీ పరీక్ష చేయండి. ఓసారి ఏమయిందంటే..." అని పరమానందం ఇంకా చెప్తూనే ఉన్నాడు.

"నువ్వింక నోర్కూస్తావా? డాక్టరువు నువ్వా, నేనా? అతని గుండె బాగానే పనిచేస్తున్నది. అతనికి గుండె జబ్బేలేదు" అన్నాడు డాక్టరు.

"మరెందుకు పడిపోయాడు..." అన్నాడు పరమానందం అనుమానంగా డాక్టరు వంక చూస్తూ.

"మీ బోరు భరించలేక! గుండె జబ్బు కథలు చెప్పి అతని గుండె పనిచేయకుండా చేశారు తమరు..." అన్నాడు - అక్కడ జమకూడిన పేషెంట్లలో ఒకతను. అతను పక్కనే కూర్చుని పరమానందం మాటలు వింటూ ఉన్నాడు. వినగా వినగా అతనికి అనుమానమొచ్చింది - 'తన శరీరంలో గుండె ఉందా! అది కొట్టుకుంటూ ఉందా?' అని.

"ఇదుగో నా పేషెంట్లని ఇలా బాధించే అధికారం నీకెవరిచ్చారు? నువ్వు వెంటనే బయటకు నడుపు..." అన్నాడు డాక్టరు.

"అయ్యో! నేనూ పేషెంట్లునే నండీ..." అని గోల పెట్టాడు పరమానందం.

"అవును, నీకేమయింది? బాగానే ఉన్నావుగా. సరే ముందు నీ సంగతేతో చూసి మిగతా వాళ్ళను చూస్తాను. లేకపోతే వీళ్ళందర్నీ నీ మాటలతో స్పృహ తప్పించేట్టున్నావు" అని అక్కడికక్కడే పరమానందాన్ని పరీక్ష చేయసాగాడు డాక్టరు. డైటెస్కోపుతో గుండె, ఊపిరితిత్తులు పరీక్ష చేశాడు. నాలుక చూపించమన్నాడు. కళ్ళు పరీక్ష చేశాడు.

"నీరసంగా ఉంటోందా..." అడిగాడు డాక్టరు.

జనం అంతా చుట్టూ మూగి ఉండటం, పరమేశ్వరశాస్త్రి అలా స్పృహ తప్పిపోవటం చూసిన పరమానందం అయోమయంలో పడిపోయాడు. నిజంగానే ఒంట్లో నీరసంగా ఉన్నట్లనిపించింది. కాళ్ళు లాగుతున్నట్లనిపించింది.

"అవును డాక్టరుగారూ! నీరసంగా ఉంటోంది. కాళ్ళు లాగుతున్నట్లుంటాయి. రక్తమేమన్నా తక్కువ ఉందంటారా? ఎనీమిక్ అవుతున్నానేమోనని నాకు భయంగా ఉంది..."

"సరే సరే ఆపు! ఈ మందులు వాడి, వారం రోజుల తరవాత కనపడు" అని నిల్చునే ప్రిస్క్రిప్షన్ రాసిచ్చాడు డాక్టరు.

లేచి బయలుదేరుతూ - "వస్తాను పరమేశ్వర శాస్త్రి! నిన్ను మీ ఇంట్లో ఆటోలో దిగవిడిచి, నేవెళ్తాను" అన్నాడు పరమానందం.

"అతన్నొదిలేయ్! ఇంకాస్తాసేపు రెస్ట్ తీసుకోనీ! నువ్వు నా ఫీజిచ్చి ఇహ బయలుదేరు" అన్నాడు డాక్టరు.

జేబులోంచి పదిరూపాయల నోటు తీసిచ్చి బయలుదేరాడు పరమానందం.

ఆసుపత్రి దాటుతూండగా పిల్చాడు కొడుకు - "నాన్నా! నాన్నా!" అని.

"ఓరి నువ్వెలా వచ్చావురా ఇక్కడకు. ఇంత చిన్నపిల్లాడివి ఇలా తిరిగితే తప్పిపోవూ? ఆఁ. మీ అమ్మకెళ్లా బుద్ధితేదంట. నిన్నిట్లా ఒంటరిగా వదిలేసింది" అని కొడుకు చెయ్యి పట్టుకు నడవసాగాడు పరమానందం. అతని మనసు ఆనంద తరంగితమై ఉంది. డాక్టరును తన దగ్గరకే రప్పించుకుని ట్రీట్మెంట్ తీసుకున్నాడు. తను నిజంగా తెలివిగలవాడు. ఈ వెధవ ప్రపంచంలో తన తెలివితేటలు గుర్తించేవాళ్ళు లేకగానీ, లేకపోతే తనీపాటికి ఎన్ని గొప్ప పదవులు అధిష్టించగలిగేవాడని.

ఇలా కలల్లో తేల్చా ఇంటికెళ్ళిన పరమానందాన్ని భార్య అడిగింది.

"ఏవన్నాడు డాక్టరు?" అని.

"ఏవన్నాడు. పరీక్ష చేశాడు. 'నీకేం జబ్బు లేదయ్యా' అన్నాడు. 'కొంచెం నీరసంగా ఉంటోంది, కాళ్ళు లాగుతుంటాయి' అన్నాను. మందులు రాసిచ్చి, మళ్ళా ఓ వారం రోజుల తరువాత కనపడమన్నాడు. ఆసుపత్రిలో పరమేశ్వరశాస్త్రి కనిపించాడు. అతనికి వంట్లో బావుండలేకపోతే పరామర్శించడానికి వెళ్ళలేదని ఒకటే గోల పెడుతున్నావుగా! పలకరించాను. మనిషికి గుండె జబ్బు. ఎంత కాలమో, ఏమో చెప్పలేం! ఎందుకయినా మంచిది. జాగ్రత్త పడమని హెచ్చరించాను..." అని

"అవునూ! అది సరే! బాబిగాణ్ణలా రోడ్డుమీద వదిలేశావేం? తప్పిపోతే వెతకలేక చచ్చేవావయ్యేది కాదూ? పిల్లలకు వాళ్లకేం తెలుసు. రోడ్డుమీద ఏదో విచిత్రం కనపడుతుంది. ఏ పెళ్ళిబాజాలో, ఏ ఎనాన్స్మెంట్ పిల్లలు దాని వెంటపడి వెళ్తారు, తప్పిపోతారు. పిల్లల్ని ఎలా పెంచాలో తెలీకపోతే. ఎలా? ఇల్లాలి బాధ్యతల్లో ముఖ్యమైనదది.." అని 'ఇల్లాలు - బాధ్యతల' నే మహత్తర విషయంమీద ఉపన్యాసం ఇవ్వబోయాడు పరమానందం.

ఇంటావిడకు పరిస్థితి అర్థమైపోయింది. మతిమరుపు భర్తతోడి సంసారంలో ఆమె తల బొప్పికట్టింది.

"ఇహ సోది ఆపండి. బాబిగాడు తప్పిపోవటమేమిటి? అసలు మీరు ఆస్పత్రికెందుకెళ్ళారు? జ్వరం వచ్చింది బాబిగాడికి. వాడిని డాక్టరుకు చూపించటానికి ఆసుపత్రికి తీసుకువెళ్ళారు. వాడిని చూపించటం పోయి, మీరు చూపించుకువచ్చారన్నమాట! నా ఖర్మకొద్దీ దొరికారు మీరు!

మిమ్మల్ననేం ప్రయోజనం? మిమ్మల్నంటగట్టిన మావాళ్ళననాలిగానీ" అంది ఆమె నెత్తి బాదుకుంటూ.

"అవును కదూ! గేటు బయట బాబిగాడు 'నాన్నా!' అని పిలవగానే, వీడెందుకు నన్ను వెతుక్కుంటూ వచ్చాడా అనుకున్నాను. భలే గమ్మత్తయిందే! మా ఆఫీసులో ఇలాగే ఓసారి..."

"ఆపండి. ఆపండి" అని భర్తతో అని - "ఒరే బాబీ! నువ్వయినా మీ నాన్నకు చెప్పకూడదూ, నీకు జ్వరం వస్తే ఆసుపత్రికి వచ్చామనీ" అని అడిగింది ఆమె కొడుకుని.

"డాక్టరు ఇంజక్షన్ ఇస్తాడని భయమేసింది అమ్మా!" అని సమాధానమిచ్చాడు వాడు.

"ఒరే! భయమెందుకురా! నేను భయపడ్డానా! సరే పద, ఆసుపత్రికి వెళ్ళివద్దాం..." అన్నాడు పరమానందం.

"చేసిన నిర్వాకం చాల్లేగాని, ఇంట్లో ఉండండి. నేను వాడిని డాక్టరుకు చూపించుకు వస్తాను" అని, నిర్మల కొడుకుని తీసుకుని బయలుదేరింది.

"పరమేశ్వరశాస్త్రిని పలకరించి రా, ఎలాగో వెళ్తున్నావు" అన్నాడు పరమానందం.

"నర్సింగ్ హోంలో జాయినయ్యాడా?"

"లేదు. బయట పేషెంట్లు వెయిట్ చేసే హాల్లో బల్లమీద పడుకునున్నాడు. నాతో మాట్లాడుతున్న మనిషి విరుచుకుపడిపోయాడు..."

"తెలిసీ, జబ్బు పడ్డ మనిషిని పరామర్శించి రమ్మనమని చెప్పటం నాదే బుద్ధి తక్కువలేండి. మీరు మాట్లాడితరువాత ఆ మనిషి ఇంటికెందుకెళ్ళి ఉంటాడు. నర్సింగ్ హోంలో జాయినయి ఉండాలి. నేను గుండె దిటవుమనిషిని కాబట్టి బండలా బతికున్నానుకాని, ఇంకెవరో అయితే ఈపాటికి పరలోక ప్రయాణం కట్టి ఉండేవాళ్ళే..."

"నీ ముఖంలే... నువ్వెప్పుడూ అలాగే అంటుంటావు. అంతంత పెద్ద పెద్ద డైలాగు లెందుకు చెప్తావు. వినీ వినీ నాకు బోరనిపిస్తుంది అని ఎన్నిసార్లు చెప్పినా నీకు లెక్కలేదు. మనిషి కాలం చాలా విలువైంది. అది దృష్టిలో పెట్టుకుని మనిషి జీవించాలి..." అని - 'మనిషికి కాలం విలువ' అనే మరో అద్భుత విషయాన్ని గూర్చి ఉపన్యసించబోయాడు గాని, అతని భార్య వినకుండా తలుపు విసురుగా వేస్తూ, కొడుకుని తీసుకుని ఆస్పత్రికి వెళ్ళిపోయింది.

"మనుషులకు అసహనం ఎక్కువైపోయింది. ఇతర్ల మాటలు వినే ఓపిక ఎవరికీ లేకుండా పోతోంది. వాళ్ళ మంచికై చెప్పినా వినే బుద్ధి లేకుండా పోయింది. వెధవ లోకం, వెధవ లోకం అనీ..." అనుకుని కుర్చీలో వాలాడు పేపరు తీసుకుంటూ పరమానందం.

'ఆంధ్రప్రభ' సచిత్ర వారపత్రిక

17-10-1990